


“ఎట్లా ఉన్నది ఇవ్వాల బట్టో?”
మెల్లిగా తలెత్తి చూశాడు రాఘవ.
ఆ గొంతు... ఆ ఆప్యాయమైన పలకరింపు కోసం



గంటలకొద్దీ ఎదురు చూస్తున్నాడతను...
నవ్వాడు..
“పరవాలేదు.. రా కూర్చో...”
“లేదు .. వెళ్ళాలి... ఇదుగో భోజనం...” కారియర్
తీస్తూ అంది గంగ.

“గంగా...” అతని గొంతులో జలదరింపు.
“ఏమిటి?”
“నీ కెందుకంత శ్రమ?!”
కళ్ళెత్తి చూసి నవ్వింది... పెదవుల మీద విచ్చే చిరు
నవ్వు కళ్ళల్లో ప్రతిఫలించడం అందమైన అనుభూతి
వల్ల వచ్చే పరిణామం.
కానీ...కళ్లు నవ్వుతూ, పెదవులమీదకు సుతిమెత్తగా
జారి ప్రతిఫలించడం... అదొక అయస్కాంత హేల.



గంగ ... “గంగి” అని పిలవబడే పరిస్థితుల్లోనే
పుట్టింది. ఆ అమ్మాయి తండ్రి స్కూలు వాచ్మెన్. తల్లి
రంగి కాలేజీలో ఆయాగా ఉండేది. ఒక సుప్రభాతాన
పక్కనే ఉండే కరస్పాండెంటుగారి కారు డ్రైవర్తో లేచి
పోయింది. కారణం?!... “ఈ లేమి, ఈ అతి మంచి
మొగుడ్ని నేను భరించలేను..” అని అర్థమయ్యేట్లు
చెప్పిపోయింది.

గంగ తండ్రి అసమర్థుడై ఊరుకున్నాడో, అర్థం
చేసుకునే ఊరుకున్నాడో కానీ, ఏనాడూ భార్యగురించి
చెడ్డగా మాట్లాడేవాడు కాదు. మాట్లాడనిచ్చేవాడు కాదు.

“ ఆ లేచిపోయిన దాని కోసం నువ్వేమిటిరా
ఇలా?! బుద్ధుందా లేదా?!” అని తిట్టేవాడు స్కూలు
గోడనానుకుని ఉన్న ఇంట్లో ఉంటూ పొరోహిత్యం
చేసుకునే సుబ్రహ్మణ్యశాస్త్రి.

“ఒద్దు బాబూ! చెడ్డ మాట్లాడిన కొద్దీ మనలో
చెడ్డతనం వస్తుంది. మంచి ఆలోచిస్తే మైలపడం. రంగి

అంటే నా ప్రాణం. “నాకు ఇది బాగుంది... ఇలాగే
ఉంటాను..” అనే అధికారం దానికి లేదా?! అదీ
మనిషిగా.. దానిమీద నాకు ఉన్నది ప్రేమ బాబూ!
హక్కు కాదు. ఎటొచ్చి.. ఈ పసితల్లై.. “గంగను గుండె
లకు హత్తుకుని కన్నీళ్లు పెట్టకునేవాడు వాచ్మాన్..

““అణవమల శోధనార్థం..” అని ఆచమనీయం
చేసే శాస్త్రిగారికి చేతల వైబ్రేషన్ అర్థం కాలేదేమో
కానీ మంచిగా ఆలోచించే వాచ్మెన్ దాన్ని
సంపూర్ణంగా ఆచరణలో పెట్టాడు. గంగకు
అలా చెప్పానే పెంచాడు.

రాఘవ ...శాస్త్రి కొడుకు.
అతనికి డిగ్రీ వచ్చినా, ఉద్యోగం లేదని...
“రోజూ నీకు ఇంట్లో దండగ పిండం పెట్టడానికి
ఎవరూ సిద్ధంగా లేరు. అయినా నీ అంతపనికి
మాలిన వాజెమ్మను నేను ఎక్కడా చూడలేదు...”
అంటూ మాటలే మంత్రాల్లాగా, సజెషన్స్ గా
మారతాయని అర్థం చేసుకోని శాస్త్రి అతణ్ణి
నిర్వీర్యుణ్ణి, నిర్లిప్తుణ్ణిగా తయారుచేశాడు.

“మా గంగతల్లి అందం ఆకాశం... గుణానికి
భూదేవత..” వయసొచ్చి సోయగంగా తయారైన
బిడ్డను ఆప్యాయంగా చూసుకుంటూ అనేవాడు

మధ్యతరగతి నిరుద్యోగి కథ ఎప్పుడూ ఒకటే.
ఇంట్లో వాళ్ల ఉదాసీనం.. బైటవాళ్ల వేళాకోళం.
అప్పుడే రాఘవకు యాక్సిడెంట్ అయింది.
దెబ్బతీసిన బస్సువాడి దగ్గరనుంచి కాంపన్నేషన్
అడగాలన్నా రికమెండేషన్, పలుకుబడి ఉండాలని
తెలిసి, ఏం చెయ్యలేక కొడుకును నానామాటలూ
అన్నాడు శాస్త్రి.

డబ్బు ఉత్పత్తి చెయ్యని బిడ్డలకు పనికిరాని
యంత్రాలకు ఉన్న విలువే ఉంటుంది శాస్త్రి లాంటి
వాళ్ల దృష్టిలో.
ఇంటిల్లిపాదీ వేరే ఊరు పెళ్లికి వెళ్లారు అతణ్ణి
గవర్నమెంటు వాళ్ల బ్రెడ్, పాలకు వదిలిపెట్టి... తండ్రి
ఇచ్చివెళ్లిన యాభైరూపాయలు తనకు కావలసిన
అవసరాలకు రెండు రోజులు కూడా రావని తెలుసు
రాఘవకు.

నిరాశ, నిస్పృహ, చచ్చిపోదామన్న నిర్ణయం, ఒంట్లో
బాధ, కంట్లో నీరు...

అప్పుడు వచ్చింది గంగ నవ్వుతూ.. కారేజీ పట్టుకుని
అలా రోజూ వచ్చేది పదిరోజుల కాలం.

ఈ పదిరోజుల్లో రాఘవ ఆలోచనలలో బోలెడు
మార్పులు..

అవి ఎదిగి, తీగెలు సాగి, ఊయ
లలు వేసి..

“గంగను ఎలా పెళ్లి చేసుకోవాలి?”
అన్నదాకా వెళ్లాయి.
ఫ్యాక్టరీ నుంచి రోజూ అక్కడ చదివి
వదిలేసిన పేపరు తెచ్చేది గంగ వాంటెడ్
కాలమ్స్ చూసేందుకు. పేపరు చూస్తూ
అరిచాడు రాఘవ.

శుభాకాంక్షలు!

- జలంధర

వాచ్మాన్ నెరసిన మీసాల్లోంచి నవ్వుతూ...
గంగ చదువుకున్నది..పదవతరగతి దాకా.. ఫ్యాక్టరీలో
చిన్న తరగతి ఉద్యోగినిగా చేరింది.
కరెస్పాండెంటుగారే ఉద్యోగం వేయించారు,
ఆయన కొడుకుదే ఫ్యాక్టరీ కనుక.
ఆ కొడుకు పదవక్లాసు కూడా పాస్ కాలేదు.
తండ్రి విద్యాసంస్థలు స్థాపించినా కొడుకు ‘స్టెటి’ లో
మార్పులేదు. డబ్బున్న వాడు కాబట్టి ఫ్యాక్టరీ యజమాని
అయ్యాడు.

గంగను మనిషిగా చూసేవాడు కాదు అతను.
భోగ్య వస్తువుగా...“ఎప్పుడైనా వీలైతే....” అన్నట్లే చూసే
వాడు. తండ్రి భయం అతణ్ణి ఆ సాహసం చెయ్యనివ్వ
లేదు.. పనివాళ్ల గ్రేడ్ను బట్టికాక, గుణాన్ని బట్టి గౌర
వం ఇచ్చే కరస్పాండెంటుగారు గంగను బిడ్డలాచూసే
వాడు.

గంగ, రాఘవ చిన్నప్పటినుంచి స్నేహితులు.
ఫ్యాక్టరీ యజమాని మనస్తత్వం, మాటలు గంగ,
చెప్పినప్పుడల్లా కచ్చగా వినేవాడు రాఘవ.

“డబ్బున్న మదం. నాకే అంత డబ్బు, అధికారం
ఉంటేనా?!”

“ఏం చేస్తావు?” అన్నట్లు కళ్ళెత్తి చూసేది గంగ.
“ఏమిటి అట్లా చూస్తావు? నేనేం చెయ్యలేనా?!

దేముడు నాకు ఆ అవకాశం ఇవ్వాలే కానీ..” రెచ్చిపోతూ
అనేవాడు రాఘవ.

“గంగా నా డైరీ తీసుకురా” అని. తెచ్చింది.
“ఏమిటి బాబూ! అదేమిటి లాటరీ టిక్కెట్టు
చూస్తున్నారు?!” అతని చేతిలో టిక్కెట్టు.
రెండుక్షణాలు చూసి, అతడు పేపర్లో ముణిగిపోగానే
“వస్తాను బాబూ!” అని వెళ్లిపోయింది గంగ.
“లక్షరూపాయలు...” రాఘవ కళ్లు తిరిగి పోతు
న్నాయి. దేముడు ఉన్నాడు. ఎంత గొప్ప అవకాశ
మిచ్చాడు? ఏమిటేమిటో ఊహలు?!

కానీ.. ఈ డబ్బు వస్తే.. ఈ డబ్బు వస్తే తనవాళ్లు
తనదైన ఏ ఒక్క ఆలోచనా సాగనివ్వరు. తను పనికిరాని
వాడైతే ఏమో కానీ, ప్రయోజకుడైన కొడుకు పెట్టుబడి,
అని తెలిసిన మరుక్షణం గంగను తన దరిదాపులకు
రానివ్వరు.. దరిద్రంలో చెయ్యగల కొన్ని ధైర్యాలు,
డబ్బున్న వాళ్లు చెయ్యలేరని అతని చుట్టూ ఉన్నవాళ్ల
జీవితాలు పాఠాలు చెప్పాయి.

తన చుట్టాలు, జనాలు తనని బ్రతకనివ్వరు.
ఏమేమిటో పిచ్చి ఆలోచనలు.. ఊహల్లో బాధలు,
ఈ లాటరీ టిక్కెట్టుతో గంగను తీసుకుని రైలెక్కి
దూరంగా పారిపోతే..ఛా! గంగ.. గంగ రాదు.. అయినా
ఎలా అడగాలి? వాళ్లనన్న, పెళ్లాం లేచిపోయి, కూతురు
కూడా అదే దారిపడితే గుండె ఆగి చచ్చిపోతాడు.

అలోచిస్తూ అలా నిద్రలోకి వెళ్లిపోయాడు రాఘవ.
ఫ్యాక్టరీలో మధ్యాహ్నం షిఫ్ట్లో ఉన్న గంగ ఆలోచిస్తోంది.
“గంగా! రాఘవబాబుకు ఎట్లా ఉందే? అదేం తల్లి

తండ్రి.. అట్లా వదిలేసిపోయారు?! అదిసరే గానీ, రాఘవ బాబేమన్న లాటరీ టిక్కెట్టు గురించి మాట్లాడాడా?!" అడిగాడు మిషన్ల మీద మేస్త్రి వీరయ్య.

ఉలిక్కి పడింది గంగ.

"ఎం? ఎందుకు?"

"ఎం లేదే.. నా కన్న ఇద్దరి ముందు క్యూలో నిలబడి ఈయన టిక్కెట్టు కొన్నాడు. నా నెంబరు కన్నా రెండు నెంబర్లెక్కువ. ఆ నెంబరుకు లాటరీ వచ్చిందని అనుమానం నాకు.."

పర్మిషన్ తీసుకుని ఫ్యాక్టరీ పక్కన ఉన్న హాస్పిటల్ కు వెళ్లింది గంగ.

నిద్రపోతున్నాడు రాఘవ, అతని పక్కన డైరీలో టిక్కెట్టు నెంబరు.

మూడో నాటికల్లా తిరిగి వచ్చిన రాఘవ కుటుంబం రాఘవను ఒక్కసారిగా "ప్రయోజ కుడివి" అన్నది. చుట్టూ అందరూ నీ అంత అదృష్టవంతుడు లేడన్నారు..

"దెబ్బ తగిలిందని ఊళ్లో ఉన్నవాళ్లకు చెప్పద్దురా? అయిన వాళ్లం కదా.. ఎదిగిన కూతురుతో వచ్చిన మేనమామ యాపిల్

పళ్లు తెచ్చాడు.

గంగ కారియర్ తో వచ్చి, ఈ కోలాహలమంతా చూసి నిశ్శబ్దంగా తిరిగి వెళ్లిపోయింది.

"ఎంత పని చేశావు గంగా! నిన్నెవరు నా లాటరీ టిక్కెట్టు సంగతి బయట పెట్టమన్నారు?!" ఫ్యాక్టరీ దగ్గరకు వచ్చి అడిగాడు రాఘవ వారం రోజుల తరవాత.

అతని కళ్లలో ఆస్పాయత, బాధ.

"ఎం బాబూ!" అతని కళ్లలోకి చూస్తూ అడిగింది.

"ఎంత అందంగా ఉన్నాడు రాఘవబాబూ.." అనుకున్నది గంగ. పర్వనాలిటీ ఇచ్చే అందం కన్నా, ఆస్పాయతల అనుభూతులు ప్రతిఫలించే అందం ఎంత

గొప్పదో అర్థం చేసుకోగలిగిన గంగ.

"ఎమంటావేమిటి? నీకు తెలియడం లేదా? అందరూ నన్ను దిక్కుమాలిన వాడివని వదిలేస్తే, నువ్వే నాకు దిక్కైయ్యావు. ఏమిటి ఇప్పుడు నిన్ను నాకు దూరంగా నిలబెట్టింది? ఈడబ్బు కదూ? ఈ జనం అంతా ఇప్పుడు ఎవరు? ఎందుకు నా చుట్టూ ఇలా తిరుగుతున్నారు? నాకు తెలియదా? అర్థం కాదా?"

"అంటే?.. మీకు ఆడబ్బు ఒడ్డా?" ఆశ్చర్యంగా అడిగింది గంగ.

"ఏది నిన్ను నాకు దూరం చేస్తుందో అదినాకు వద్దు గంగా. అందుకే ఆ లాటరీ టిక్కెట్టు చించేద్దామనుకున్నాను. కానీ, నువ్వు.. నువ్వే అందరికీ చెప్పావు.. ఇప్పుడు చూడు.. పసిబిడ్డలా ఉడుక్కున్నాడు రాఘవ.

"అంటే.. అంటే.. అన్ని బాధల్లో, డబ్బు కష్టాల్లో ఉద్యోగం లేదని కన్నవాళ్ల చేత మాటపడ్డ మీరు.. ఇంత అవకాశాన్ని నాకోసం.. నా కోసం దూరం చేసుకుం దామనుకున్నారా? లక్షరూపాయలు.. అంటే ఎంత డబ్బు? మీకు ఎంత అవసరం? హూఁ గంగలు బోలెడి మంది బాబూ.. కానీ, లక్షరూపాయలు.. వాటి విలువ వేరు.. వెళ్లి ఏం చెయ్యాలో ఆలోచించండి.." వెళ్లబోయింది గంగ.

అర్థం వచ్చాడు రాఘవ.

"అందరూ గంగలుకాలేరు.. కారు.. నువ్వు.. నువ్వు.." అతని గొంతులో ధ్వని కి పులకించిపోయింది గంగ.

"ఈ ఆలోచనే గొప్పగా ఉన్నది రాఘవయ్యబాబూ! ఇంకేమీ ఒడ్డునాకు.. మీరు వెళ్లండి. డబ్బు ఏం చెయ్యగలదో నాకూ కొంచెం తెలుసు. దేముడి లాంటి మా నాన్నను వదిలి అమ్మ వెళ్లిపోయిందంటే ఈడబ్బు కోసమే.. నాకోసం ఒక నిరుద్యోగి లక్ష రూపాయలు ఒడ్డు అనుకున్నాడంటే.. నవ్వొస్తోంది మీ అమాయకత్వానికి. వస్తాను బాబూ.. పనుంది.."

"నన్ను నమ్ము గంగా" నిస్సహాయం గా అన్నాడు రాఘవ.


"నమ్ముతాను.. మీరు ఈ డబ్బు మీదై, గొప్ప వారైన తరవాత కూడా ఎలా ప్రవర్తిస్తారో చూసినప్పుడు.. అప్పుడు.. అప్పుడు నమ్ముతాను బాబూ.. వస్తాను."

వెళ్లిపోయింది గంగ.

◆◆◆ జ్ఞి ◆◆◆

ఆ అవకాశం ఐదేళ్ల తరవాత వచ్చింది గంగకు. స్వయం ఉపాధి పథకం కింద లోన్ శాంక్షన్ చేసే ఆఫీసర్ ను చూడటానికి వెళ్లింది గంగ. ఆమె లాంటివారు బోలెడు మంది.

"అర్జీకి ఐదువందలు జత పరుస్తే



ముందు పేపర్లు కదుల్తాయి.. తరవాత పై ఆఫీసర్ కు ఐదువేల వస్తు రూపంగా, ఐదువేలు నగదు రూపంగా.. ఈరకంగా రేట్లు..”

గాలిలో మాటలు గడ్డ కట్టుకుంటున్నాయి.

చెంపన చెయ్యి పెట్టుకుని ఓపిగ్గా నిరీక్షిస్తోంది గంగ. తన వంతు రాగానే స్ప్రింగ్ డోర్ తెరిచి లోపలికి వెళ్లింది.

“నమస్కారం..”

“అరె గంగా.. నువ్వు - నువ్వేనా?!”

“ఔను..” అన్నట్లు తలూపింది. విషయం చెప్పింది.

“నీ అప్లికేషన్ వచ్చిందా? చూడనే లేదే?! ఎలా వున్నావు? ఏం చేస్తున్నావు?”

“అక్కడే ఉన్నాను.. నాన్నకు పక్షవాతం వచ్చింది..” తలెత్తి చూశాడు.

“నా పెళ్లికి రాలేదేం గంగా?!”

కుర్చీమీద గీతలు గీస్తూ నిలబడింది.

పనుపు పెట్టిన శుభలేఖ.. ఇంటి ముంగిట్లో ఎవరి చేతో పంపిన శుభలేఖ.. కనీసం వచ్చి ఇవ్వలేని శుభ లేఖ..

“నన్నెవరు పిలిచారు బాబూ! నాకు కావలసింది మనసు పిలుపు. కార్డు మీద అచ్చొత్తిన అక్షరాల ఆహ్వానం కాదు..”

ఈ మాటలు అనలేదు గంగ.. ఆమె గంగ.. అనదు, కానీ.

ఎదుటివాళ్లకు ఆమె ఏమి ఆలోచిస్తోందో ఆమె కళ్లు చూస్తే అర్థమైపోతుంది.

ఉలిక్కిపడి కళ్లు దించుకున్నాడు రాఘవ.

“ఏమిటి? ఆ కరస్పాండెంట్ గారి పుత్ర రత్నం ఇల్లు, వాకిలి అన్నీ ఇస్తాను. ఉంపుడు గత్తెగా రమ్మనమని ఏదేదో అన్నాడట. అంత పొగరేమిటి ఆస్కాండ్రల్ కి.. మనుషుల్ని కొనుక్కుందామనా?” సిగరెట్టు తాగుతూ రాకింగ్ ఛెయిర్ లో అటూ ఇటూ ఊగుతూ అన్నాడు రాఘవ.

పొగరు.. నవ్వొచ్చింది గంగకు. ‘అంటే అర్థ మేమిటో?..’

“మాట్లాడవే? అరె కూర్చో.. రంగయ్యా.. రెండు కాఫీ చెప్పు”.

“ఏమిటి ఆలోచిస్తున్నావు గంగా.. కూర్చో..” స్థిరంగా నిలబడే అన్నది గంగ.

“ఆయన అన్నమాటలకు ఒప్పుకుని ఉంటేనే బాగుండేది రాఘవబాబూ! జీవితం మీ భాషలో చెప్పాలంటే ‘సెటిల్’ అయిపోయేది.. ఈరోజు ఇలా స్వయం ఉపాధి కేంద్రం ఆఫీసు దగ్గర ఐదుగంటలు పడి ఉండఖర్చే పోయేది. ఆయన పెట్టిన షరతులకు ఒప్పుకుని ఉంటే, ఈరోజు కార్లో వచ్చి మిమ్మల్ని మా ఇంటికి భోజనానికి తీసుకెళ్లేదాన్ని. ఖరీదైన రోజు పువ్వులతో, మరింత ఖరీదైన చిరునవ్వుతో మీరు మా ఇంట్లోకి వచ్చేవారు. ఇవ్వాలిగా నన్ను కూర్చోమనాలా వద్దా? కాఫీ తెప్పించాలా అఖర్చేదా? అనే పరిస్థితిలో మీరూ ఉండఖర్చేదు, నేనూ ఉండఖర్చేదు.. ఔనా?”

“గంగా!” ఉలిక్కిపడ్డాడు రాఘవ. కొంచెం ఖంగారు కూడా పడ్డాడు.

“మా నాన్న పెంపకంలో బీదరికం నాకు ధైర్యం నిచ్చింది బాబూ! ధైర్యం ఇవ్వలేదు. మీరు ఆరోజు అన్న మాటలు చాలా కరెక్టు రాఘవ బాబూ!”

“ఏమాటలు?” అయోమయంగా అన్నాడు.
“నేను లాటరీ టిక్కెట్టు బైటపెట్టానన్నప్పుడు.. మనిద్దరి మధ్య ఎంత దూరం చూడొచ్చు? అన్నారు. అది ఆరోజే మీ మనసు గుర్తించింది. నాకు ఇప్పుడు చాలా చాలా అర్థమైంది బాబూ?”

“కూర్చో గంగా! ప్లీజ్.. ఏమిటంటావు? హూ! సిస్టిటిలో ఉంటే నేనూ అలాగే మాట్లాడతానేమో.. కానీ, ఈ డబ్బు సుఖమివ్వదు గంగా.. మన జీవితాల్ని ఇది శాశిస్తుంది. మనకు ఏం కావాలో తెలుసుకోనివ్వదు. ఏం చెయ్యాలో చెప్పతుంది”.

“కరెక్టు బాబూ! చప్పట్లు కొట్టింది గంగ.

“కరెక్టు.. మనకు నిజంగా ఏం కావాలో తెలుసుకోనివ్వనిది ఏదీ మనకు ఒడ్డు అనుకుంటే కానీ, జీవితం అర్థం కాదు. అదే నేను చెప్పబోయింది.. అదే నాకు అర్థమైంది అన్నానే.. అదే..”

“లేదు గంగా!” తల విదిలిస్తూ అన్నాడు రాఘవ

“నేను నువ్వు అన్నట్లు ఆలోచించకుండా బ్రతకడం లేదు. ఈరకం జీవితం శాశించే పనులు యాంత్రికంగా చేస్తున్నా, మనసు ఎప్పుడూ నాకు కావల్సిన కొద్ది విషయాల గురించి తట్టి చెబుతూనే ఉన్నది. దాని మాట వినకూడదనే చాలా తప్పులు చేసి మరింత బిజీగా నటిస్తూ వుంటాను. ఆనాడు నన్ను అందరూ మాకు అఖర్చేదని దిక్కులేకుండా వదిలేసినప్పుడు, కాటుక కళ్లతో, కారియర్ తో నువ్వు ఇచ్చిన ఆప్యాయత, పెట్టిన అన్నం మర్చిపోలేను. ఆపది రోజుల్లో రోజు రోజుకు నువ్వు నాకు ఎంత దగ్గర అయ్యావు! నీ దగ్గర తనం నన్ను ఎంత గొప్పగా, ఎంత ఉన్నతుడిగా ఆలోచింపజేసింది? డబ్బు సంపాదించలేని వెధవ అని అయినవాళ్లు వదిలేసిన స్థితిలో ఏ శక్తి నన్ను లక్ష రూపాయలు లాటరీ టిక్కెట్టు చించెయ్యడానికి ధైర్య మిచ్చింది? ఇవ్వాలి అయిదు వేలకు కక్కుర్తి పడే నేను, ఆరోజు లక్షరూపాయలు ఎందుకు ‘ఒడ్డు’ అనుకున్నాను?”

“ఇప్పుడు ఆధైర్యం.. ఆధైర్యం ఏది గంగా?” జుట్టులో చేతివేళ్లు పోనిస్తూ బాధగా అన్నాడు రాఘవ.

అతణ్ణి చూస్తే జాలివేసింది గంగకు.

“మీరు చాలా అదృష్టవంతులు బాబూ! కనీసం ఏది పోయిందో ఏమిటి కావాలో.. దాని పరిధి గురించి అయినా ఆలోచిస్తున్నారు. చాలామంది ఈ అశాంతి దేనికో తెలియక ఎంత నరకం అనుభవిస్తున్నారు? మీకు హృదయ పూర్వక శుభాకాంక్షలు! మీకు ప్రమోషన్ రావాలనో, మరిన్ని లక్షలు చేరాలనో నేను ఈ మాటలు అనడం లేదు బాబూ! మీరన్నారే.. ఆ పొగొట్టుకున్న భావం ఏమిటి? అని.. అది.. మీకు రావాలని శుభాకాంక్షలు తెలుపుతున్నాను.. వస్తాను..” వెనక్కు తిరిగింది గంగ.

“గంగా.. నీ అప్లికేషన్..”

“అది చాలా అడుగున ఉన్నదనీ, నాకు లోన్ శాంక్షన్ అయ్యే అర్హతలు అన్నీ ఉన్నా, నాకన్న ముందు ఆ ఇచ్చే అర్హతను మీదగ్గర చాలామంది కొనేకారని నాకు తెలుసు రాఘవబాబూ! ఎప్పుడూ నాగురించి కొంచెం ఆలోచించమని మిమ్మల్ని ఇబ్బంది పెట్టలేదు.. ఇప్పుడూ పెట్టను.. వస్తాను..”

అవతలనించి వస్తున్న ఎవరికో స్ప్రింగ్ డోర్ తపీమని తగిలింది.

బిస్కట్ టిన్సులలో మిరియాలు వేసి వుంచితే, బిస్కెట్లు తాజాగా కరకరలాడుతూ వుంటాయి.
ఇడ్లీ, దోసెలకి రుబ్బిన పిండి నిల్వ వుంచితే పులుపు అవుతుంది. చిన్న అరటి ఆకు ముక్క ఆ పిండిలో వేసి వుంచండి. పిండి పులుపెక్కదు.
కొవ్వొత్తిని చల్లని నీళ్ళలో (వత్తి కాదు!) ముంచి వెలిగిస్తే ఎక్కువసేపు చక్కగా వెలుగుతుంది.
-రేఖాప్రసాద్

“అబ్బు.. నుదురు పగిలిపోయింది.. ఏమిటా పొగరు? అమ్మాయి?”

చురుగ్గా చూసింది ఆవిడను గంగ..

“రాజేశ్వరీ.. ఆ అమ్మాయి గంగనీ.. గంగా.. ఈవిడ నాభార్య..”

నవ్వుతూ నమస్కారం పెట్టింది గంగ.

చేనేత చీర, మట్టి గాజులు, తెల్ల రాయి ముక్కు పుడక.. అలంకారాలు, వాటి ఖరీదులను బట్టి మనుష్యులకు అర్హతలను లెఖివేసే రాజేశ్వరీ దేవికి గంగ కంటికి ఆనలేదు.

ఈసంపుడిగా మొహం తిప్పుకున్నది. జరీ వెంకటగిరి చీరలో చుట్టి, రవ్వలు అతికించిన స్థూలకాయాన్ని కుర్చీలో ఇరికించి.

“అబ్బా.. కూల్ డ్రింక్స్ తప్పించండి.. ఏమి ఎండలు? ఏడీ ఈఫ్యూన్ ఎక్కడ చచ్చాడు?” అంది.

రాఘవ ఇబ్బంది పడుతున్నాడు.

గంగ పెదవిపై సన్నని చిరునవ్వు.

‘ఎంత జాలి పడవలసిన స్థితిలో ఉన్నావు రాఘవ బాబూ! ఎన్నింటికని నిన్ను నువ్వు తాకట్టు పెట్టు కుంటావు?’

ఆఅడగని ప్రశ్నలు గాలిలో తేలి రాఘవ చుట్టూ తిరుగుతూ ఉక్కిరి బిక్కిరి చేస్తున్నాయి.



“ఎంటమ్మా.. అలుపుగా వున్నదా?”

సార్టింగ్ చేస్తున్న గంగను అడిగింది మహాలక్ష్మమ్మ “నీకు లోన్ శాంక్షన్ కాలేదంటగా.. అదృష్టం ఉండాలి దేనికైనా.. అది కూడా లంచం ఇస్తే కానీ దొరకదాయె..”

“ఫరవాలేదులే లక్ష్మమ్మా! అదృష్టం సంగతి దేము డెరుగును. చాలా చాలా అదృష్టాలలాంటి దురదృష్టాలు పట్టకపోవడం కూడా అదృష్టమే..” ఆలోచిస్తూ అన్నది గంగ.

“గంగా! నీకు ఏదో కవరొచ్చింది..”

గ్రీటింగ్ కార్డ్.

గంగా! కంగ్రాట్స్.. నీ అప్లికేషన్ శాంక్షన్ అయ్యింది. నీ శుభాకాంక్షలు నేను మర్చిపోలేను.. నువ్వు అవకాశం వస్తే ఎన్ని చెయ్యగలవో, ఎన్ని నేర్చగలవో నాకు అర్థమైంది .. అల్ ది బెస్ట్.

నీ

రాఘవ

మరొక్కసారి గంగ కళ్లలో తళుక్కుమన్న నవ్వుల వెన్నెల పెదవి మీదకు ప్రతిఫలించింది.